
Ishvaraproktam Shivashadaksharamantramahatmyam

ईश्वरप्रोक्तं शिवषडक्षरमन्त्रमाहात्म्यम्

Document Information



Text title : Ishvaraproktam Shivashadaksharamantramahatmyam

File name : IshvaraproktaMshivaShaDakSharamantramAhAtmyam.itx

Category : shiva, mantra, shivarahasya, mAhAtmya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 34 | 6-44.1||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 10, 2024

sanskritdocuments.org

ईश्वरप्रोक्तं शिवषडक्षरमन्त्रमाहात्म्यम्



(शिवरहस्यान्तर्गते ईश्वराख्ये)

- शिवपार्वतीसंवादे -

ईश्वर उवाच ।

पञ्चाक्षरस्य माहात्म्यं कल्पकोटिशतैरपि ।

न शक्यं विस्तराद्वक्तुं तस्मात्सङ्क्षेपतः शृणु ॥ ६ ॥

वेदे शिवागमे चायं उभयत्र षडक्षरः ।

मन्त्रस्थितः सदा मुख्यो लोके पञ्चाक्षरः स्मृतः ॥ ७ ॥

सर्वमन्त्राधिकश्चायमोङ्काराद्यः षडक्षरः ।

सर्वेषां शिवभक्तानामशेषार्थप्रसाधकः ॥ ८ ॥

तदल्पाक्षरमर्थाढ्यं वेदसारं विमुक्तिदम् ।

आज्ञासिद्धमसन्दिग्धं वाक्यमेतच्छिवात्मकम् ॥ ९ ॥

नानासिद्धियुतं दिव्यं लोकचित्तानुञ्जनम् ।

सुनिश्चितार्थगम्भीरं वाक्यं तत्पारमेश्वरम् ॥ १० ॥

मन्त्रं सुखमुखोच्चार्यमशेषार्थप्रसिद्धये ।

प्राहोन्नमः शिवायेति सर्वज्ञः सर्वदेहिनाम् ॥ ११ ॥

तद्वीजं सर्वविद्यानां मन्त्रमाद्यं षडक्षरम् ।

अतिसूक्ष्ममहार्थं च ज्ञेयं तद्वटवीजवत् ॥ १२ ॥

देवो गुणत्रयातीतः सर्वज्ञः सर्वकृत् प्रभुः ।

ओमित्येकाक्षरे मन्त्रे स्थितः सर्वगतः शिवः ॥ १३ ॥

ईशानाद्यानि सूक्ष्माणि ब्रह्माण्येकाक्षरेण च ।

मन्त्रे ॐ नमः शिवायेति सुस्थितो नियतः क्रमः ॥ १४ ॥

मन्त्रे षडक्षरे सूक्ष्मः पञ्चब्रह्मतनुः शिवः ।

वाच्यवाचकभावेन स्थितः साक्षात्स्वभावतः ॥ १५ ॥

वाच्यः शिवः प्रमेयः स्यात् मन्त्रस्तद्वाचकः स्मृतः ।

वाच्यवाचकभावोऽयमनादिः सुस्थितस्तयोः ॥ १६ ॥

यथानादिप्रवृत्तोऽयं घोरः संसारसागरः ।

शिवोऽपि हि तथाऽनादिः संसारान्मोचकः स्थितः ॥ १७ ॥

व्याधीनां भेषजं यद्वत् प्रतिपक्षस्वभावतः ।

तद्वत्संसारदोषाणां प्रतिपक्षः स्थितः शिवः ॥ १८ ॥

असत्यस्मिन् जगन्नाथे तमोभूतमिदं भवेत् ।

आदित्येन यथा हीनं निरालोकमिदं जगत् ॥ १९ ॥

अभावे हीश्वरस्येयं जगत्सृष्टिः कथं भवेत् ।

अचेतनत्वात्प्रकृतेरज्ञत्वादीश्वरस्य च ॥ २० ॥

प्रधानपरमाण्वादि यावत्किञ्चिदचेतनम् ।

मत्कर्तृत्वं स्वयं दृष्टं बुद्धिमत्करणं विना ॥ २१ ॥

धर्माधर्मोपदेशश्च बन्धमोक्षविचारणा ।

न सार्वज्ञ्यं विना पुंसां आदिसर्गं प्रसिध्यति ॥ २२ ॥

वैद्यं विना निरानन्दाः क्लिश्यन्ते रोगिणो यथा ।

शिवं विना निरानन्दं क्लिश्यते हि जगत्तथा ॥ २३ ॥

तस्मादनादिः सर्वज्ञः परिपूर्णः सदाशिवः ।

अस्ति नाथः परित्राता पुंसां संसारसागरात् ॥ २४ ॥

आदिमध्यान्तनिर्मुक्तः स्वभावविमलः प्रभुः ।

सर्वज्ञः परिपूर्णश्च शिवो ज्ञेयः शिवागमे ॥ २५ ॥

तस्याभिधानमन्त्रोऽयमभिधेयः ततः स्मृतः ।

अभिधानाभिधेयत्वान्मन्त्रार्थः परमः शिवः ॥ २६ ॥

एतावद्धि शिवज्ञानं एतावद्धि परं पदम् ।

तदोन्नमः शिवायेति शिववाक्यं षडक्षरम् ॥ २७ ॥

विधिवाक्यमिदं शैवं नार्थवादः शिवात्मकम् ।

यः सर्वज्ञः सुसम्पूर्णः स्वभावविमलः शिवः ॥ २८ ॥

लोकानुग्रहकर्ता यः स मृषार्थः कथं भवेत् ।
 यद्यथाऽवस्थितं वस्तु गुणदोषैः स्वभावतः ॥ २९ ॥
 यावत्फलं च यत्पुण्यं सर्वज्ञत्वं तथा भवेत् ।
 राजा गानादिभिर्दोषैर्ग्रस्तत्वादनृतं वदेत् ॥ ३० ॥
 ते चेश्वरे न विद्यन्ते ब्रूयात्स कथमन्यथा ।
 अजाताशेषदोषेण सर्वज्ञेन शिवेन यत् ॥ ३१ ॥
 प्रणीतममलं वाक्यं तत्प्रमाणं न संशयः ।
 तस्मादीश्वरवाक्यानि श्रद्धेयानि विपश्चिता ॥ ३२ ॥
 यथार्थं पुण्यपापेषु तदश्रद्धो व्रजत्यधः ।
 स्वर्गापवर्गसिद्ध्यर्थं भाषितं यत्सुशोभनम् ॥ ३३ ॥
 वाक्यं मुनिवरैः शान्तैस्तद्विज्ञेयं सुभाषितम् ।
 रागद्वेषात्मकक्रोधकामतृष्णानुसारि यत् ॥ ३४ ॥
 वाक्यं निरयहेतुत्वात् तद्गुर्भाषितमुच्यते ।
 संस्कृतेनापि किं तेन मृदुना ललितेन वा ॥ ३५ ॥
 अविद्यारागवाक्येन संसारक्लेशहेतुना ।
 यच्छ्रुत्वा जायते श्रद्धा रागादीनां च सङ्क्षयः ॥ ३६ ॥
 विरूपमपि तद्वाक्यं विज्ञेयमतिशोभनम् ।
 बहुत्वेनापि मन्त्राणां सर्वज्ञेन शिवेन यत् ॥ ३७ ॥
 प्रणीतममलं मन्त्रं न तेन सदृशं क्वचित् ।
 सप्तकोटिमहामन्त्रैरुपमन्त्रैरनेकधा ॥ ३८ ॥
 मन्त्रः षडक्षरो भिन्नः सूत्रवृत्त्यात्मना यथा ।
 शिवज्ञानानि यावन्ति विद्यास्थानानि यानि च ॥ ३९ ॥
 षडक्षरस्य सूत्रस्य तानि भाष्यं समासतः ।
 किं तस्य बहुभिर्मन्त्रैः शास्त्रैर्वा बहुविस्तरैः ॥ ४० ॥
 यस्यो नमः शिवायेति मन्त्रोऽयं हृदि सुस्थिरः ।
 तेनाधीतं श्रुतं तेन तेन सर्वमनुष्ठितम् ॥ ४१ ॥
 येनोन्नमः शिवायेति मन्त्राभ्यासः स्थिरीकृतः ।
 नमस्कारादिसंयुक्तं शिवायेत्यक्षरत्रयम् ॥ ४२ ॥

जिह्वाग्रे वर्तते यस्य सफलं तस्य जीवितम् ।

अन्त्यजो वाऽधमो वापि मूर्खो वा पण्डितोऽपि वा ॥ ४३ ॥

पञ्चाक्षरजपे निष्ठो मुच्यते पापबन्धनात् । ४४.१

॥ इति शिवरहस्यान्तर्गते ईश्वरप्रोक्तं शिवषडक्षरमन्त्रमाहात्म्यं सम्पूर्णम् ॥

- ॥ श्रीशिवरहस्यम् । ईश्वराख्यः दशमांशः । अध्यायः ३४ । ६-४४.१ ॥

- .. shrIshivarahasyam . IshvarAkhyāH dashamAMshaH . adhyAyaH 34 . 6-44.1..

Notes:

Upon being asked by Devī देवी; Śiva शिव describes the Māhātmyam माहात्म्यम् of the ŚivaṢaḍakṣaraMantra शिवषडक्षरमन्त्र i.e. Om̐ Namaḥ Śivāya ॐ नमः शिवाय, while also referring to the ŚivaPañcākṣaraMantra शिवपञ्चाक्षरमन्त्र i.e. Namaḥ Śivāya नमः शिवाय.

Proofread by Ruma Dewan

Ishvaraproktam Shivashadakharamantramahatmyam

pdf was typeset on September 10, 2024

Please send corrections to sanskrit@cheerful.com

